

అడుగుడి-వెడకుడి-తట్టుడి

మానవుడు అనేక అవసరాలు కలిగి ఉంటాడు కొన్ని సామాన్యమైనవి, కొన్ని కీలకమైనవి. కరువులు వ్యాధులలో లేమిలో అపాయములో, అత్యవసర పరిస్థితులలో సహాయము కొరకు అనేక మార్గాలు అన్వేషిస్తాడు. దేవునికి మన అవసరాలు సమస్యలు ముందుగానే తెలుసు. మన దేవుడు ప్రేమామయుడు. అందరికీ ఉపకారి. సర్వవేళల తన బిడ్డలకు సహాయము చేయుటకు ఇష్టపడతాడు వారు దివరాత్మలు చేయు మనవుల ధ్వని ఆలకించి సకాలమునకు సహాయము అందించుచున్నాడు. యేసుప్రభువు మన ప్రార్థనలలో దేవుని యొద్ద సహాయము పొందుటకు మూడు మూల సూత్రాలు సూచిస్తున్నాడు. మొదటిది అడుగుట, రెండవది వెదుకుట, మూడవది తట్టుట (మత్తయి 7:7). మన సర్వ సామాన్యమైన అవసరాలు మన ప్రార్థనలు దేవుని అడుగుతూ ఉంటాము. దేవుడు సహాయము చేస్తూనే ఉన్నాడు.

ఒకసారి మన ప్రార్థనలకు జవాబు వెంటనే దొరక నపుడు దేవుని సన్నిధి వెదుకుచు గోజాడ వలెనని ప్రభువు సెలవిచ్చుచున్నాడు. అప్పటికి మన ప్రార్థనలకు జవాబు దొరక నప్పుడు విసుగక సామ్యసిల్లక విశ్వాసముతో పరలోకపు తలుపులు తట్టుచూ ఉండాలని ఆయన కోరుచున్నాడు. ఆయన సన్నిధిలో విసుగక దివరాత్మలు మొర్రపెట్టు వారు ఈ కోవకు చెందినవారు. హన్నా పట్టు విడువక దేవుని సన్నిధిలో కన్నీటి ప్రార్థనలతో తన ఆత్మను కుమ్మరించుకొంది. (1 సమూయేలు 1:15) ఆమె ప్రార్థనలకు జవాబు దొరికింది. యేసు ప్రభువు తన శిష్యులతో కలసి పడవలో ప్రయాణము చేయు చున్నపుడు బలమైన గాలి వాన తూఫానువలె లేచి నావను ముంచి వేసె ప్రమాదము వచ్చింది. శిష్యులు భయకంపితులై వారు అపాయకరమైన స్థితిలో నున్నట్లు గ్రహించారు. నిద్రించుచున్న ప్రభువును తట్టి లేపి, ప్రభువా నశించి పోవుచున్నాము. మమ్ము రక్షింపుమని ప్రార్థించుపడిరి ఆయన లేచి గర్జించినపుడు గాలి నీటి పాంగు నిమ్మక మాయెను. మన జీవిత తూఫానులలో మనము చిక్కుకొని మునిగి పోయే

పరిస్థితిలో దేవుని తట్టుచూ (గొజాడుచు) నలిగిన హృదయాల నుండి వెలువడిన మన దీనాలాపనలకు దేవుడు వెంటనే స్పందిస్తాడు (లూకా 8:24). మత్తయి 15: 21-28 లో ఒక కానాను స్త్రీ యేసు ప్రభుని యొద్దకు ఒక తీవ్ర సమస్యతో వచ్చి ఈ మూడు మెట్లు (అడుగుట, వెదకుట, తట్టుట) అధిగమించి తన కోరిక సఫలీకృతము చేసికొన్నట్లు చూడగలము. మొదటి మెట్టుగ ఆమె ప్రభుని సమీపించి ప్రభూ! నన్ను కనికరించుము నా కుమార్తె దయ్యము పట్టి బహు బాధపడుచున్నదని చెప్పెను.

ప్రభువు ఆమెను పరీక్షించదలచి ఒక్కమాటయైనను ఆమెతో చెప్పలేదు. ఆమె విడువలేదు ఆయనను వెంటడించుచు కేకలు వేయమొదలు పెట్టెను. వెదకుడి అను ఈ రెండవ మెట్టు ఆమె చేరినది. ప్రభువు ఆమెను ఇంకా పరీక్షించదలచి పిల్లల రాట్టెలు తీసుకొని కుక్క పిల్లలకు వేయుట యుక్తము కాదని చెప్పెను. ఆమె నిరుత్సాహ పడలేదు ఆయన నన్ను కుక్కతో సమానముగ చేయుచున్నాడు. ఆయన వల్ల సహాయము నాకు రాదని ఉక్రోషముతో తిరిగి వెళ్లిపోలేదు. కుక్కపిల్లలు కూడ తమ యజమానుని బల్లమీద నుండి పడు ముక్కలు తినును గదా ప్రభువా అని తన్నుతాను బహుగ తర్కించుకొన్నది, వినయముతో విధేయతతో విశ్వాసముతో తన విన్నపములు ప్రభువు పాదములవద్ద పెట్టి సహాయము సాదించినది.

ఈ కానాను స్త్రీ నిరుత్సాహపడక సహాయద్వారము తెరవబడునంత వరకు యేసుని వెంటడించిన వైనం ఈ విధంగా వర్ణించవచ్చు. ప్రభువా! మా పరిస్థితి ఒకసారి గమనించు. నా కుమార్తె ఎంతో వేదనతో బాధపడుచున్నది. దివారాత్ములు మా కంటికి నిద్ర లేదు. మా మనసులకు నెమ్మదిలేదు. కష్టాలలో కూరుకొనిపోయి నీ సహాయము కొరకు తట్టుచున్నాను. తలుపు తీసి సహాయము అందివ్వు. నేను చాలా బాధలలోనున్నాను నాకు వేరే దిక్కులేదు ఒక్కసారి నీ సహాయ ద్వారం తెరచి నన్ను ఆదుకోవా ప్రభూ! ఆమె దీని ఆక్రందన ప్రభువును కదిలించినది. నీ కుమార్తె స్వస్థపడినది. నీవు సమాధానముగ వెళ్లు అని ఆయన సెలవిచ్చాడు. ఆమె సంతోషంగా తన ఇంటికి వెళ్లి స్వస్థపడి తన కొరకు ఎదురు చూచుచున్న తన కుమార్తెను కౌగిలించుకొని దేవుని స్తుతించ సాగెను.

-బి. యస్. పీటర్, వనస్థలిపురం